

የእስራኤልም ልጆች ጉዞ ከሙሴና ከአሮን እጅ በታች በጭፍሮቻቸው ከግብፅ በወጡ ጊዜ እንዲህ ነበረ።

2 ፤ ሙሴም በእግዚአብሔር ትእዛዝ እንደ ጉዞአቸው አወጣጣቸውን ጻፈ፤ እንደ አወጣጣቸውም ጉዞአቸው እንዲህ ነበረ።

3 ፤ በመጀመሪያው ወር ከወሩም በአሥራ አምስተኛው ቀን ከራምሴ ተጓዙ፤ ከፋሲካ በኋላ በነጋው የእስራኤል ልጆች ግብፃውያን ሁሉ እያዩ ከፍ ባለች እጅ ወጡ።

4 ፤ በዚያም ጊዜ ግብፃውያን እግዚአብሔር የገደላቸውን በክሮቻቸውን ይቀብሩ ነበር፤ በአማልክቶቻቸውም ደግሞ እግዚአብሔር ፈረደባቸው።

5 ፤ የእስራኤልም ልጆች ከራምሴ ተጉዘው በሱኮት ሰፈሩ።

6 ፤ ከሱኮትም ተጉዘው በምድረ በዳ ዳርቻ ባለች በኤታም ሰፈሩ።

7 ፤ ከኤታምም ተጉዘው በበአልዛፎን ፊት ወደ ነበረች ወደ ፊህሒሮት ተመለሱ፤ በሚግዶልም ፊት ለፊት ሰፈሩ።

8 ፤ ከፊህሒሮትም ተጉዘው በባሕሩ ውስጥ ወደ ምድረ በዳ አለፉ፤ በኤታምም በረሀ የሦስት ቀን መንገድ ሄደው በማራ ሰፈሩ።

9 ፤ ከማራም ተጉዘው ወደ ኤሊም መጡ፤ በኤሊምም አሥራ ሁለት የውኃ ምንጮች ሰባ ዘንባቦችም ነበሩ፤ በዚያም ሰፈሩ።

10 ፤ ከኤሊምም ተጉዘው በኤርትራ ባሕር ዳር ሰፈሩ።

11 ፤ ከኤርትራም ባሕር ተጉዘው በሲን ምድረ በዳ ሰፈሩ።

12 ፤ ከሲን ምድረ በዳም ተጉዘው በራፋቃ ሰፈሩ።

13 ፤ ከራፋቃም ተጉዘው በኤሉስ ሰፈሩ።

14 ፤ ከኤሉስም ተጉዘው በራፊዲም ሰፈሩ፤ በዚያም ሕዝቡ የሚጠጡት ውኃ አልነበረም።

15 ፤ ከራፊዲምም ተጉዘው በሲና ምድረ በዳ ሰፈሩ።

16 ፤ ከሲናም ምድረ በዳ ተጉዘው በምኞት መቃብር ሰፈሩ።

17 ፤ ከምኞት መቃብርም ተጉዘው በሐጼሮት ሰፈሩ።

18 ፤ ከሐጼሮትም ተጉዘው በሪትማ ሰፈሩ።

19 ፤ ከሪትማም ተጉዘው በሬሞን ዘፋሬስ ሰፈሩ።

20 ፤ ከሬሞን ዘፋሬስም ተጉዘው በልብና ሰፈሩ።

21 ፤ ከልብናም ተጉዘው በሪሳ ሰፈሩ።

22 ፤ ከሪሳም ተጉዘው በቀሄላታ ሰፈሩ።

23 ፤ ከቀሄላታም ተጉዘው በሻፍር ተራራ ሰፈሩ።

24 ፤ ከሻፍር ተራራም ተጉዘው በሐራዳ ሰፈሩ።

25 ፤ ከሐራዳም ተጉዘው በመቅሄሎት ሰፈሩ።

26 ፤ ከመቅሄሎትም ተጉዘው በታሐት ሰፈሩ።

27 ፤ ከታሐትም ተጉዘው በታራ ሰፈሩ።

28 ፤ ከታራም ተጉዘው በሚትቃ ሰፈሩ።

29 ፤ ከሚትቃም ተጉዘው በሐሽሞና ሰፈሩ።

30 ፤ ከሐሽሞናም ተጉዘው በሞሴሮት ሰፈሩ።

31 ፤ ከሞሴሮትም ተጉዘው በብኔያዕቃን ሰፈሩ።

32 ፤ ከብኔያዕቃንም ተጉዘው በሐርሃጊድጋድ ሰፈሩ።

33 ፤ ከሐርሃጊድጋድም ተጉዘው በዮጥባታ ሰፈሩ።

34 ፤ ከዮጥባታም ተጉዘው በዔብሮና ሰፈሩ።

35 ፤ ከዔብሮናም ተጉዘው በዔጽዮንጋብር ሰፈሩ።

36 ፤ ከዔጽዮንጋብርም ተጉዘው በጺን ምድረ በዳ ሰፈሩ፤ ይህችም ቃዴስ ናት።

37 ፤ ከቃዴስም ተጉዘው በኤዶምያስ ምድር ዳርቻ ባለው በሐር ተራራ ሰፈሩ።

38 ፤ ካህኑም አሮን በእግዚአብሔር ትእዛዝ ወደ ሐር ተራራ ላይ ወጣ፤ በዚያም የእስራኤል ልጆች ከግብፅ ምድር ከወጡ በኋላ በአርባኛው ዓመት በአምስተኛው ወር ከወሩም በመጀመሪያው ቀን ሞተ።

39 ፤ አሮንም በሐር ተራራ በሞተ ጊዜ ዕድሜው መቶ ሀያ ሦስት ዓመት ነበር።

40 ፤ በከነዓን ምድርም በደቡብ በኩል ተቀምጦ የነበረው ከነዓናዊው የዓራድ ንጉሥ የእስራኤል ልጆች እንደ መጡ ሰማ።

41 ፤ እነርሱም ከሐር ተራራ ተጉዘው በሴልሞና ሰፈሩ።

42 ፤ ከሴልሞናም ተጉዘው በፉኖን ሰፈሩ።

43 ፤ ከፉኖንም ተጉዘው በአቦት ሰፈሩ።

44 ፤ ከአቦትም ተጉዘው በሞዓብ ዳርቻ ባለው በጋይ ሰፈሩ።

45 ፤ ከጋይም ተጉዘው በዲቦንጋድ ሰፈሩ።

46 ፤ ከዲቦንጋድም ተጉዘው በዓልሞንዲብላታይም ሰፈሩ።

47 ፤ ከዓልሞንዲብላታይምም ተጉዘው በናባው ፊት ባሉ በዓብሪም ተራሮች ላይ ሰፈሩ።

48 ፤ ከዓብሪምም ተራሮች ተጉዘው በዮርዳኖስ አጠገብ በኢያሪኮ ፊት ባለው በሞዓብ ሜዳ ላይ ሰፈሩ።

49 ፤ በዮርዳኖስም አጠገብ በሞዓብ ሜዳ ላይ ከቤትየሺሞት እስከ አቤልሰጢም ድረስ ሰፈሩ።

50 ፤ እግዚአብሔርም ሙሴን በዮርዳኖስ አጠገብ በኢያሪኮ ፊት ለፊት በሞዓብ ሜዳ ላይ እንዲህ ብሎ ተናገረው።

51 ፤ ለእስራኤል ልጆች እንዲህ ብለህ ንገራቸው። ወደከነዓን ምድር ዮርዳኖስን በተሻገራችሁ ጊዜ፤

52 ፤ የአገሩን ሰዎች ሁሉ ከፊታችሁ ታሳድዳላችሁ፤ የተቀረጹትንም ድንጋዮቻቸውን ሁሉ ታጠፋላችሁ፤ ቀልጠው የተሠሩትንም ምስሎቻቸውን ሁሉ ታጠፋላችሁ፤ በኮረብታ ላይ ያሉትን መስገጃዎቻቸውንም ታፈርሳላችሁ፤

53 ፤ ምድሪቱንም ለእናንተ ርስት አድርጌ ሰጥቼአችኋለሁና ምድሪቱን ትወርሱአታላችሁ ትቀመጡባታላችሁም።

54 ፤ ምድሪቱንም በየወገኖቻችሁ በዕጣ ትወርሳላችሁ፤ ለብዙዎች እንደ ብዛታቸው ለጥቂቶቹም እንደ ጥቂትነታቸው መጠን ርስትን ትሰጣላችሁ፤ እያዳንዱ ሁሉ ዕጣ እንደ ወደቀለት በዚያ ርስቱ ይሆናል፤ በየአባቶቻችሁ ነገዶች ትወርሳላችሁ።

55 ፤ የአገሩንም ሰዎች ከፊታችሁ ባታሳድዱ፤ ያስቀራችኋቸው ለዓይናችሁ እንደ እሾህ ለጎናችሁም እንደሚወጋ ነገር ይሆኑባችኋል፤ በምትቀመጡባትም ምድር ያስጨንቁአችኋል።

56 ፤ እኔም በእነርሱ አደርገው ዘንድ ያሰብሁትን በእናንተ አደርግባችኋለሁ።